

28 ta' Ottubru 2016

Il-UHM *Voice of the Workers* qed tirreagixxi b'mod ufficjali għall-Baġit 2017 li tħabbar mill-Gvern nhar it-Tnejn 17 ta' Ottubru 2016. Il-pożizzjoni ta' din il-*union* dwar il-Baġit tal-Gvern għas-sena d-dieħla hi kif ġej:-

- Il-UHM *Voice of the Workers* tinnota zieda fit-tkabbir ekonomiku ta' Malta, u dan ukoll grazzi għal miżuri frott il-proposti li saru mill-UHM li ġew adottati mill-Gvern. Fosthom iċ-*Childcare Centres* b'xejn, l-*in-work benefits* u t-*tapering system*.
- Il-UHM *Voice of the Workers* kienet tistenna li, la darba l-ekonomija sejra tajba, il-Gvern seta' jagħti lura parti minn dan it-tkabbir lill-ħaddiema. Il-Gvern seta' aċċetta proposta li saret mill-UHM sabiex jkun hemm kumpens tal-btajjel pubbliċi mitlufa. Il-proposta mressqa mill-UHM intlaqgħet b'mod pożittiv mill-imsieħba soċjali kollha u kienet se tissalvagwardja l-produttività tal-ħaddiema filwaqt li kienet miżura ta' appoġġ finanzjarju lill-ħaddiema kollha.
- Fl-istess waqt tinnota li, għal darb'oħra, il-Gvern ippreferixxa l-PPP's mal-privat minflok inċentiva lill-koperattivi li jistgħu jkunu mezz sabiex iżid l-involvement tal-ħaddiema tal-Gvern f'proġetti nazzjonali.
- It-tigdid fl-għajjuna fuq it-taxxa tal-boll għall-*first time buyers* se tkun newtralizzata bil-miżura mħabbra fil-baġit taż-żieda tas-sisa fuq numru ta' prodotti fl-industrija tal-kostruzzjoni. Din hi taxxa oħra li dejjem jagħmel tajjeb għaliha min jixtri.
- Il-miżuri ta' għajjuna lill-pensjonanti, lill-ħaddiema fuq il-paga minima u lil persuni b'diżabbiltà severa huma miżuri li jistgħu jagħtu appoġġ temporanju lil dawn il-faxex tas-soċjeta' Maltija. Fl-istess waqt din il-*union* tinnota li dan il-baġit hu nieqes minn miżuri li jgħin lill-*middle class*.

Skont l-*Economic Survey*, 2016, il-paga medja fil-ġimgħa għal dawk il-ħaddiema li għandhom ftehim kollettiv hi ta' €336.76 jew €17,512 fis-sena. Naturalment hemm min jaqla' aktar mill-medja.

Bl-istess argument hemm min jaqla' anqas u meta wieħed iqis li skont l-Uffiċċju Nazzjonali tal-Istatistika (SILC, 2014) familja b'żewġ adulti u żewġt itfal li jaqilgħu anqas minn €19,531 huma kunsidrati bħala relattivament fqar, il-konklużjoni tal-UHM *Voice of the Workers* hi li familja b'żewġ adulti li tiddependi minn dħul wieħed, kif ukoll dawk il-familji b'żewġ adulti fejn il-mara taħdem *part-time* bi dħul bażat fuq paga minima, qed isibuha diffiċli ħafna biex ilaħħqu mal-ħajja.

Wieħed għandu wkoll iqis li l-paga medja tirreferi biss għal dawk il-ħaddiema li għandhom ftehim kollettiv. Hemm ħafna familji fejn min qed jaħdem u mhux rappreżentat minn *union*, il-paga medja hi anqas mill-paga medja msemmija fl-*Economic Survey*. Għalhekk żgur li jistgħu jiġu klassifikati bħala relattivament fqar.

Dwar il-pensjonanti, il-UHM *Voice of the Workers* terġa' tirreferi għas-SILC (2014) tal-istess Uffiċċju Nazzjonali tal-Istatistika fejn instab li koppja anzjana li għandha dħul ta' anqas minn €11,508 qed tgħix f'sitwazzjoni ta' faqar relattiv.

Hu ċar li l-Gvern ma kellux triq oħra ħlief li jibda jindirizza bis-serjeta' il-fatt (kif dejjem saħqet il-UHM) li diversi anzjani mhux qed ilaħħqu mal-ispejjeż partikulari li għandhom.

Għalhekk il-miżura mħabbra ta' tnaqqis fit-taxxa għal koppja pensjonanti bi dħul sa massimu ta' €13,000 li jitqassam bejn €500 fl-2017 u li jitla' għal €1,000 fl-2018, hija miżura li ttaffi xi ftit il-piżijiet li għandhom l-anzjani. Iżda mhix se tagħmel differenza kbira għalihom meta wieħed iqis li €13,000 hi biss €1,500 aktar miċ-ċifra indikata mill-Uffiċċju Nazzjonali tal-Istatistika bħala l-livell ta' dħul li tahtu koppja anzjana tgħix f'faqar relattiv.

- Il-UHM *Voice of the Workers* tirrikonoxxi li, fid-diskors tal-bagitt, isemmiet il-miżura tal-pensjoni tat-tieni pilastru, għalkemm wara d-diskors tal-Prim Ministru, intefa' dubju dwar jekk il-Gvern tassew iridx li jerggħu jiddaħħlu l-pensjonijiet tax-xogħol. Il-UHM tittama li din il-miżura tkun waħda li tara d-dawl u ma tibqax fuq l-ixkaffa.

- Iż-żieda fil-għoli tal-ħajja ta' €1.75 tħalli dubji dwar il-mekkanizmu tal-COLA. Dan ukoll minħabba l-fatt li l-*Household Budgetary Survey* (HBS), li jintuża biex ikun kalkulati dan il-mekkanizmu, ilu aktar minn tmien snin biex jiġi aġġornat. Għalhekk il-UHM *Voice of the Workers* tinsisti li l-HBS ikun aġġornat bla aktar dewmien u l-mekkanizmu tal-COLA ikun rivedut biex ukoll jindirizza familji bi dħul baxx. Jekk il-Gvern ħass li għandu jgħorr żieda ta' 59ċ, din minnha nnifisha hi ammissjoni li l-mekkanizmu tal-COLA mhux qed jiffunzjona u mhux qed jindirizza l-għoli tal-ħajja. Fl-istess ħin, din il-*union* tishaq mal-Gvern li ż-żieda ta' 59ċ jgħorrha hu u mhux il-ħaddiem billi titnaqqar ma' dak li hu dovut lill-ħaddiem fis-snin li ġejjin.
- Persuni morda bil-kanċer ma għandhomx jibqgħu jkunu sugġett għall-karita. Il-UHM *Voice of the Workers* tilqa' l-miżura mħabbra li fi żmien sentejn se jkunu introdotti mediċini b'xejn għal persuni li qed igarrbu din il-marda. Hi pożittiva wkoll li se jidhol *sick leave* addizzjonali għal dawn il-persuni. Iżda din il-*union* tħegġeg lill-Gvern sabiex iżomm wegħda elettorali ta' *sick leave* f'każ ta' mard fit-tfal.
- Dwar it-trasport, il-UHM *Voice of the Workers* tirrimarka li l-Gvern ħabbar inċentiv għal kumpaniji kbar li se jinvestu fi trasport għall-ħaddiema tagħhom. Fl-istess waqt il-UHM kienet tistenna aktar kreattività u tippretendi li l-Gvern ikun parteċipi fis-soluzzjonijiet tat-trasport u mhux issir proposta waħda biss li giet delegata lill-postijiet tax-xogħol. Il-UHM mhix konvinta li l-Istrateġija għat-Trasport se twassal biex tiżdied l-effiċjenza fil-qasam tat-trasport.
- Il-UHM *Voice of the Workers* stenniet aktar miżuri konkreti dwar il-prekarjat. Il-UHM kienet ipproponiet soluzzjoni sabiex iżżewweġ l-infurzar mat-teknoloġija li, għalkemm giet aċċettata fil-baġit għal din is-sena, baqgħet ma gietx implimentata. Din il-*union* tittama li l-miżura li tħabbret sabiex il-ħaddiema tal-kuntrattur u ħaddiema oħrajn fil-post tax-xogħol jithallsu bl-istess mod, tissarraf u tara d-dawl tax-xemx.

TMIEM